

ہفت جہاں

صلى الله عليه وآله لا إله إلا الله محمد رسول الله

بِالْإِسْلَامِ

دینیات

سُلوک و طریقت

کی
حقیقت
(حصہ دوم)

ذکر الہی کی فضیلت

مرتبہ

حافظ عبدالوحید الحق

19

چکوال

اشاعتی سلسلہ نمبر

شائع کردہ: کشمیر بک ڈپو، سبزی منڈی، چکوال
تاکنگ روڈ

0334-8706701

0543-421803

چکوال

کشمیر بک ڈپو

سبزی منڈی

چکوال

تاکنگ روڈ

0334-8706701

0543-421803

.....﴿فہرست عنوانات﴾.....

انسان کے سات لطیفوں کے موافق سات	3	ذکر الہی کی فضیلت	3
17 قدم	3	مجرد اسم ذات ”اللہ“ کا ذکر	4
منصب قیوم (یعنی منصب وزارت	4	طریقہ ذکر اسم ذات ”اللہ“	5
18 قیومیت)	5	ذکر لسانی و قلبی کا طریقہ	6
20 منصب صدیق مقام صدیقیت	6	ذکر خفی قلبی کا طریقہ	7
مقام ولایت مقام شہادت مقام	7	اسم اعظم ”یا اللہ“	8
21 صدیقیت	8	مغرب روحانی علاج	8
راہ سلوک میں ترقی مراتب ذکر،	8	مدنی سلسلہ سے مقدر حصہ ملے گا	9
21 تلاوت، قرآن اور نماز	9	یہ دنیا بطور مسافر خانہ کے ہے	10
23 ہر عمل کے لئے مقام و موسم ہے	10	اسم ذات کا ذکر روح کی غذا ہے	10
23 لطائف ستہ	10	ذکر نفی اثبات	10
25 منصب عبد مرتبہ مقام عبدیت	10	مقام فرد قطبیت سے مقام فردیت	11
26 عالم کبیر اور عالم صغیر سے مراد	11	تک	13
29 ہمزاد شیطان	13	قطب ارشاد	15
30 شیطان سرا سرفتنہ ہے	15	ذکر اسم ذات ”اللہ“ سے سیر عن اللہ	16
☆☆☆☆		باللہ	
		نماز میں لطائف ستہ بارگاہ الہی کی طرف	
		متوجہ ہوتے ہیں	

ترتیب: حافظ عبد الوحید لکھنوی (ساکن اوڈھروال تحصیل ضلع چکوال) 0313-5128490

26 جمادی الاولیٰ 1429ھ مطابق یکم جون 2008ء قیمت 20 روپے

ٹائٹل و کمپوزنگ: ظفر ملک **النور** پبلشرز، ڈب مارکیٹ، پنوال روڈ چکوال

ڈیزائننگ * کمپوزنگ * سکیننگ * پرنٹنگ * بک بانڈنگ

zedemm@yahoo.com 0543-421803/0334-8706701

سلوک و طریقت کی حقیقت (حصہ دوم)

بِسْمِ اللَّهِ الرَّحْمَنِ الرَّحِيمِ

اَلْحَمْدُ لِلّٰهِ الَّذِیْ هَدٰ اَنَا اِلٰی طَرِیْقِ اَهْلِ السُّنَّةِ وَ الْجَمَاعَةِ بِفَضْلِهِ الْعَظِیْمِ۔
وَالصَّلٰوَةُ وَالسَّلَامُ عَلٰی رَسُوْلِهِ سَيِّدِنَا مُحَمَّدٍ الَّذِیْ كَانَ عَلٰی خَلْقِهِ عَظِیْمٌ۔
وَ عَلٰی اِلٰهِ وَاَصْحَابِهِ وَخَلَفَائِهِ الرَّاشِدِیْنَ الدَّاعِیْنَ اِلٰی صِرَاطِ مُسْتَقِیْمٍ

ذکر الہی کی فضیلت

(۱) قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَلَيْكَ بِتِلَاوَةِ الْقُرْآنِ وَ ذِكْرِ اللَّهِ عَزَّ وَ جَلَّ فَإِنَّهُ ذِكْرُكَ لَكَ فِي السَّمَاءِ وَ نُورٌ لَّكَ فِي الْأَرْضِ (الترغیب والترہیب ص ۳۰۵ عبد العظیم منذری)

ترجمہ: رسول اللہ ﷺ نے فرمایا: تلاوت قرآن کو لازم پکڑ اور ذکر الہی کیا کر۔ کیوں کہ اس سے آسمان میں تیرا ذکر ہوگا اور زمین میں تیرے لئے نور ہوگا۔

مجرد اسم ذات ”اللہ“ کا ذکر

(۲) عَنْ أَنَسٍ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: لَا تَقُومُ السَّاعَةُ عَلَى أَحَدٍ يَقُولُ اَللّٰهُ اَللّٰهُ (رواہ مسلم)

ترجمہ: حضرت انس رضی اللہ عنہ سے روایت ہے کہ رسول اللہ ﷺ نے فرمایا: قیامت اس وقت تک نہیں آئے گی جب تک (دُنیا میں) ایک بھی

اللہ اللہ کرنے والا موجود ہوگا۔

مزید براں اذان اللہ اکبر سے شروع اور لَا إِلَهَ إِلَّا اللَّهُ پر ختم ہوتی ہے اور نماز بھی اللہ اکبر سے شروع اور السَّلَامُ عَلَيْكُمْ وَرَحْمَةُ اللَّهِ پر ختم ہوتی ہے۔

طریقہ ذکر اسم ذات ”اللہ“

ذکر جہر مذہب حنفی میں بدعت ہے، مگر اس جگہ کہ اس میں ذکر جہر آیا ہے۔ مثلاً اذان، تکبیرات تشریق وغیرہ، اس میں بدعت نہیں اور ما سوائے اس کے ذکر جہر بدعت ہے۔

(۱) چنانچہ فتح القدیر میں ہے:

وَالْأَصْلُ فِي الْأَذْكَارِ الْإِخْفَاءُ وَالْجَهْرُ بِهَا بِدْعَةٌ الخ

یعنی اصل اذکار میں چپکے ذکر کرنا ہے اور ان کا پکار کر کرنا بدعت ہے۔

جہاں کہیں بدعت کو مطلق چھوڑتے ہیں، بدعت سیئہ مراد ہوتی ہے۔

چنانچہ یہ بات بھی فقہ کی کتابوں کی عبارتوں سے معلوم ہوتی ہے۔

(۲) اور غایۃ البیان شرح ہدایہ میں ہے:

لَآنَ الْجَهْرَ بِالتَّكْبِيرِ بِدْعَةٌ لِقَوْلِهِ تَعَالَى: اذْعُوا رَبَّكُمْ تَضَرُّعًا وَخُفْيَةً

(پ ۸ سورة الاعراف آیت ۵۵)

یعنی کسی بھی وقت جہر کے ساتھ تکبیر بدعت ہے، جیسا کہ اللہ تعالیٰ کا قول ہے: پکارو اپنے رب کو گڑ گڑا کر اور پوشیدہ۔

(۳) اور کفایہ شرح ہدایہ میں ہے:

إِنَّ الْجَهْرَ بِالتَّكْبِيرِ بَدْعَةٌ فِي كُلِّ وَقْتٍ إِلَّا فِي الْمَوَاضِعِ

الْمُسْتَنَاءَةِ (کفایہ شرح ہدایہ)

یعنی کسی بھی وقت جہر کے ساتھ تکبیر بدعت ہے سوائے چند چیدہ جگہوں کے۔

ذکر لسانی و قلبی کا طریقہ

ذکر لسانی ہمیشہ اپنی کثرت اور مداومت سے کریں۔ ذکر قلبی جس کا مرکز زیر پستان چپ جو چار انگل نیچے ہے اور ذکر روجی کی طرف جس کا مرکز زیر پستان راست ہے، منبخر ہوتا ہے۔ مگر ہم کو لطائف کے جاری کرنے کی ضرورت نہیں۔ اس میں مسافت طویل ہے۔ بہر حال پچیس ہزار (۲۵۰۰۰) ذکر لسانی پر مداومت فرمائیے اور جس قدر اس میں زیادتی ممکن ہو عمل میں لاتے ہوئے قلبی ذکر کی طرف بھی توجہ فرمائیے۔ یعنی قلب جو کہ بائیں پستان سے چار انگل نیچے تصور کیجئے، اس سے لفظ ”اللہ“ برابر نکلتا رہے۔

ذات مقدسہ چونکہ محبوب قلب ہے اور حسب قاعدہ مَنْ أَحَبَّ شَيْئًا أَكْثَرَ ذِكْرَهُ۔ قلب بے چینی کے ساتھ محبوب حقیقی کو یاد کرتا ہے۔ اس میں ذکر لسانی کو دخل نہ دیجئے، فقط دھیان اور تصور ہوگا۔ اور خیال ہی خیال میں ذکر کرتے ہوئے کم از کم دو ہزار (۲۰۰۰) روزانہ ایک ہی مجلس میں یا متعدد مجالس میں اس کو پورا کیجئے۔

(مکتوبات شیخ الاسلام حضرت مدنی ج ۴ ص ۱۰۹)

ذکر خفی قلبی کا طریقہ

مکمل یکسوئی سے بیٹھ جائیں۔ نفسانی خواہشات کو دل سے نکالنے اور خواہش کو معطل کرنے کی کوشش کریں۔

نیت یہ ہو کہ دل سے گناہوں کا زنگ اُتر جائے، غفلت دور ہو، اللہ کی محبت پیدا ہو جائے اور اللہ کی رضا نصیب ہو جائے اور اللہ کی نظر رحمت کا مستحق ہو جائے۔

مسنون تسبیحات کے بعد تصور کریں کہ دل ایک شیشے کی مانند ہے جس سے لفظ ”اللہ“ برابر نکل رہا ہے۔ اسم ذات ”اللہ“ خیال کے ساتھ پڑھتے ہوئے دل ہی دل میں اللہ کرتے رہیں۔ اس ذکر کو اپنے مرشد کی ہدایت کے مطابق روزانہ ایک ہی مجلس یا متعدد مجالس میں اس کو پورا کیجئے۔

ذکر اسم ذات ”اللہ“

حضرت مولانا سید حسین احمد مدنی تحریر فرماتے ہیں:

(۱) ہمیشہ رحمت خداوندی کے طلب گار رہیں۔ روزانہ کم از کم چھ ہزار مرتبہ اسم ذات یعنی لفظ ”اللہ“ آہستہ آہستہ ذکر کر لیا کریں، خواہ ایک مجلس میں ہو یا مجالس متعددہ میں اور یہ دھیان بوقت ذکر رہے کہ محبوب فقط ”اللہ“ ہے۔ اور مَنْ أَحَبَّ شَيْئًا أَكْثَرَ ذِكْرَهُ، اس کی محبت اور فریفتگی کی وجہ سے اس کا نام

میری زبان پر جاری ہے۔ اللہ تعالیٰ اپنا فضل فرمائے گا۔

(مکتوبات شیخ الاسلام حضرت مدنی ج ۲ مکتوب ۱۳۹)

اسم اعظم ”یا اللہ“

حکایت: حضرت ابو بکرؓ فرغانی نے فرمایا کہ ایک دفعہ میں قافلہ سے رہ گیا اور منزل مقصود کے لئے صحیح راستہ نہیں مل رہا تھا۔ میں نے الہ العلمین کے حضور میں عرض کی کہ کاش! مجھے اسم اعظم نصیب ہوتا، میں منزل کو پالیتا۔ اندریں اثناء دونو جوان ملے۔ اُن میں سے ایک نے کہا کہ اسم اعظم ”یا اللہ“۔ میں سن کر خوش ہو گیا کہ مجھے اسم اعظم کی تعلیم نصیب ہوئی۔ دوسرے نوجوان نے کہا کہ صرف زبان سے کہنے سے اسم اعظم کام نہیں دے گا بلکہ نہایت عجز و انکساری سے کہے، جیسے کوئی دریا کی موجوں میں اس کی سخت طغیانی میں پھینک کر عرض کرتا ہے: یا اللہ! اگر ایسے ہی کہو گے تو یہی اسم اعظم ہے۔ اور اسی سے تمام مشکلات حل ہوتی ہیں۔ اس لئے کہ اللہ تعالیٰ کے سوا کوئی اور ماویٰ اور بجا نہیں ہے۔

(تفسیر روح البیان ج ۳ پ ۱۰ ص ۱۷)

ذکر اسم ذات ”اللہ اللہ“

حضرت مولانا قاضی مظہر حسینؒ صاحب خلیفہ مجاز شیخ الاسلام حضرت مدنی تحریر فرماتے ہیں: درود شریف پڑھیں اور باقی اوراد کے بجائے ذکر اسم ذات کی کثرت کر لیں۔ اسم ذات ”اللہ“ کے اندر تمام تسبیحات آ جاتی ہیں۔ حسب حال اسم ذات جتنا زیادہ کر سکے، بڑی نعمت ہے۔ قلبی توجہ کے ساتھ صرف زبان

سے اللہ اللہ پڑھیں۔

(۲) قرآن مجید کی تلاوت بھی صرف ذکر کی نیت سے ہو۔ اور فہم قرآن کے لئے تفسیر کا بھی حسب ضرورت مطالعہ کر لیں۔

(۳) زیارت نبوی ﷺ کے لئے حسب ذیل وظیفہ پڑھ لیا کریں:

شب جمعہ میں ایک ہزار مرتبہ درود شریف اور ایک ہزار مرتبہ سورہ کوثر پڑھ کر سو جائیں۔
(مکتوبات مولانا قاضی مظہر حسینؒ بنام عبدالوحید لکھی مکتوب ۱۲)

مغرب روحانی علاج

حضرت مولانا قاضی مظہر حسینؒ صاحب تحریر فرماتے ہیں: تلاوت قرآن اور درود شریف کے علاوہ اسم ذات اللہ اللہ کی کثرت رکھیں۔ قلب کی طرف توجہ کر کے دل میں پڑھتے رہیں۔ اسم ذات کے اندر نور ہے۔ غیر اللہ کی ظلمتیں کافور ہو جاتی ہیں اور مقصود حیات حاصل ہو جاتا ہے۔ دُنیا اور اہل دُنیا سے کٹ کر انسان (اہل ایمان) اپنے رب تعالیٰ کے ساتھ تعلق جوڑے۔ غیر اللہ کی تمام تر ظلمتیں توڑنے کا یہ گویا کہ مغرب علاج ہے۔

(مکتوبات مولانا قاضی مظہر حسینؒ بنام عبدالوحید لکھی مکتوب ۱۵)

مدنی سلسلہ سے مقدار حصہ ملے گا

مولانا قاضی مظہر حسینؒ صاحب لکھتے ہیں: آپ کو بھی بشرط ذکر و ریاضت مدنی سلسلہ سے مقدار حصہ ملے گا، بفضلہ تعالیٰ۔ آپ بھی اسم ذات کی کثرت

رکھیں۔ قید و بند بظاہر تو ایک بڑی مصیبت ہے، لیکن اس کے اندر بھی رحمتیں پنہاں ہیں۔ اندر ہوں یا باہر، مقصد حیات تو اپنے رب کریم کے ساتھ تعلق جوڑنا ہے۔..... اگر مقصود حیات حاصل ہو جائے تو فوزِ عظیم ہے۔

(مکتوبات مولانا قاضی مظہر حسینؒ بنام عبدالوحید لکھی مکتوب ۱۲)

یہ دُنیا بطور مسافر خانہ کے ہے

حسب ضابطہ قرآنی: ”كُلُّ نَفْسٍ ذَائِقَةُ الْمَوْتِ“، جو بھی اس جہان میں آیا ہے، وہ مستقل طور پر یہاں رہنے کے لئے نہیں آیا۔ یہ دُنیا بطور مسافر خانہ کے ہے۔

اصل منزل آخرت ہے۔ یہ دُنیا دارِ العمل ہے اور آخرت دارِ جزا (يَوْمِ الدِّينِ) ہے۔ جو ہم یہاں بوئیں گے، آخرت میں اس کا پھل پائیں گے۔ لیکن آج کل مادیت کا غلبہ ہے۔ بہت کم لوگ ہیں جن کو یہ احساس ہے کہ ہم اس فانی زندگی میں آخرت کے لئے کچھ کمالیں۔

موت پر انسان ہر چیز چھوڑ کر اس جہان سے رخصت ہو جاتا ہے۔ قبر اور قیامت میں دو ہی چیزیں کام دیں گی: ① ایمان اور ② اعمالِ صالحہ۔

قرآن مجید میں جا بجا فرمایا گیا: الَّذِينَ آمَنُوا وَعَمِلُوا الصَّالِحَاتِ اصل بنیاد ایمان ہے۔ اگر عقیدہ شریعت کے مطابق صحیح ہے تو عمل قبول ہے۔ اگر عقیدہ صحیح نہیں (العیاذ باللہ) تو عمل خواہ صورتاً کتنا ہی اچھا ہو قبول

(مکتوبات مولانا قاضی مظہر حسین بنام عبدالوحید لکھی مکتوب ۱۷)

نہیں۔

اسم ذات کا ذکر روح کی غذا ہے

اعلانِ خداوندی ہے: **أَلَا بِذِكْرِ اللَّهِ تَطْمَئِنُّ الْقُلُوبُ** (یعنی دلوں کو اطمینانِ ذکر الہی سے ہی ہوگا)۔ کیوں کہ ذکر روح کی غذا ہے۔

نماز بھی اعلیٰ درجے کا ذکر ہے۔ فرمایا: **اقِمِ الصَّلَاةَ لِذِكْرِي** (میرے

ذکر میں نماز قائم رکھیں)۔ (سورۃ طہ آیت ۱۳)

تلاوتِ قرآن بھی ذکر ہے۔

خصوصی ذکر اسم ذات اللہ: لیکن ایک ذکر وہ ہے جو صوفیہ کرام کے نزدیک خصوصی ذکر ہے۔ مثلاً اسم ذات کا ذکر یعنی اللہ اللہ، نفی اثبات کا ذکر یعنی لَا إِلَهَ إِلَّا اللَّهُ۔ اس کا مخصوص فائدہ ہے۔ اسم ذات اللہ اللہ جتنا بھی ہو سکے کرتے رہیں۔ (مکتوبات مولانا قاضی مظہر حسین بنام عبدالوحید لکھی مکتوب ۱۷)

ذکر نفی اثبات

مجدد الف ثانی شیخ احمد سرہندیؒ فرماتے ہیں: نفی و اثبات میں اعلیٰ درجہ لَا إِلَهَ إِلَّا اللَّهُ کے کلمہ طیبہ میں یہ ہے کہ جو کچھ دید و دانش اور کشف و شہود میں آئے، خواہ وہ محض تنزیہ و بے کیف ہو، سب کچھ ”لا“ کی تحت میں داخل ہو اور اثبات کی جانب میں سوائے ”اللہ“ کہنے کے جو دل کی موافقت سے کہا جائے اور کچھ نصیب نہ ہو۔ (مکتوبات مجدد الف ثانی دفتر سوم مکتوب ۱۲۳ ص ۷۱)

مقام فرد..... قطبیت سے مقام فردیت تک

حضرت مجدد الف ثانیؒ لکھتے ہیں: قطب کا انتہائی عروج اسی مقام (اقطاب محمدیہ) تک ہوتا ہے۔ دائرہ ظلیت بھی اسی مقام پر ختم ہو جاتا ہے۔ بعد ازاں یا تو خالص اصل ہے یا اصل اور ظل ملے ہوئے ہیں۔ یہ مقام افراد کے لئے مخصوص ہے۔

ہاں بعض قطب بھی افراد کی ہم نشینی کے سبب مقام ممتزج (جہاں اصل اور سایہ ملے جلے ہیں) تک ترقی کرتے ہیں اور اس اصل و سایہ ملے ہوئے کو دیکھتے ہیں۔ لیکن محض اصل خالص تک پہنچنا یا اسے دیکھنا حسب درجہ افراد کا خاصہ ہے۔ یہ اللہ تعالیٰ کا فضل ہے، جسے چاہے عنایت کرے۔ اللہ تعالیٰ صاحب فضل عظیم ہے۔ اس مقام اقطاب پر پہنچ کر جناب سرور کائنات ﷺ سے مجھے قطبیت ارشاد کی خلعت عنایت ہوئی اور اس منصب سے مجھے سرفراز فرمایا۔

بعد ازاں پھر عنایت الہی جل شانہ عم نوالہ کی عنایت میرے شامل حال ہوئی اور اس مقام سے اوپر کی طرف ترقی نصیب ہوئی۔ حتیٰ کہ مجھے عنایت الہی نے اصل ممتزج (اصل و سایہ ملا ہوا) تک پہنچایا۔ اور وہاں بھی فنا و بقا نصیب ہوئی۔ جیسا کہ گذشتہ مقامات میں ہوتی آئی تھی۔ وہاں سے آگے مقامات اصل میں ترقی عنایت فرمائی اور اصل الاصل تک پہنچا دیا۔ اس آخری عروج میں جو مقامات اصل کا عروج ہے، حضرت غوث الاعظم محی الدین شیخ عبدالقادر قدس

سرہ کی روحانیت کی تربیت نصیب ہوئی، جس نے اپنی قوت تصرف سے ان مقامات سے عبور کرا کے اصل الاصل میں پہنچا دیا۔ وہاں سے پھر میں جہان کی طرف لوٹایا گیا۔ چنانچہ لوٹتے وقت ہر مقام سے عبور حاصل ہوا۔ مجھے یہ نسبت فردینہ جس سے عروج اخیر مخصوص ہے، اپنے والد ماجد (شیخ عبدالواحد بن زین العابدینؑ) سے حاصل ہوئی۔

مجھے عبادتِ نافلہ کی توفیق خصوصاً نمازِ نافلہ کا ادا کرنا بھی اپنے والد ماجد سے حاصل ہوا اور انہیں یہ سعادت اپنے شیخ (شیخ عبدالقدوس گنگوہیؒ) سے جو سلسلہ چشتیہ سے منسوب تھے، حاصل ہوا۔ جب تک مقامِ قطاب سے عبور نہ کر چکا، مجھے علم لدنی حضرت خضر علیہ السلام کی روحانیت سے حاصل ہوتے رہے۔ بعض بڑے بڑے اقطاب ارشاد ہو کر مقامِ فردیت میں جاتے ہیں اور وہاں سے نہایت النہایۃ میں پہنچتے ہیں۔ صرف افراد کی راہ اور ہے۔ بغیر قطبیت کے اس راہ سے نہیں گزر سکتے۔ یہ مقام (کبرویہ) مقامِ صفات اور اس شاہراہ کے مابین واقع ہے۔ گویا یہ دونوں مقاموں کا رُخ ہے، دونوں طرف سے اُسے حصہ ملتا ہے۔

پہلا مقام (چشتیہ) شاہراہ کی دوسری طرف واقع ہے، جس کو صفات سے بہت کم مناسبت ہے۔ اس کے بعد مجھے اکابر سہروردیہ کے مقام میں جو شیخ شہاب الدین قدس سرہ سے اس طرف ہیں، عبور واقع ہوا۔ یہ مقام سنت نبوی

علیٰ مصدر بالصلوٰۃ والسلام والاحتیات کے اتباع کے نور سے آراستہ اور مشاہدہ فوق الفوق کی نورانیت سے مزین ہے۔ توفیق عبادات اس مقام کی رفیق ہے۔ بعض سالک جو ابھی اس مقام تک نہیں پہنچے اور عبادات نافلہ میں مشغول ہیں، اس سے مطمئن ہیں۔ انہیں بھی اس مقام کی مناسبت کی وجہ سے اس مقام سے کچھ حصہ نصیب ہوتا ہے۔ عبادات نافلہ اصالتاً اسی مقام کے مناسب ہیں۔ دوسرے کیا مبتدی اور کیا منتہی سب اس مقام کی مناسبت کی وجہ سے بہرہ ور ہیں۔

(مکتوبات مجدد الف ثانی ج ۳ مکتوب ۱۲۲ ص ۶۶۸)

قطب ارشاد

حضرت مجدد الف ثانیؒ لکھتے ہیں: ”قطب ارشاد“ جس میں فردیت کے محال کمالات بھی پائے جاتے ہیں، نہایت قلیل الوجود ہوتا ہے۔ کئی صدیوں بلکہ بے شمار زمانہ کے بعد اس قسم کا موتی ظاہر ہوتا ہے۔ جس کے نور ظہور سے تاریک دنیا روشن ہو جاتی ہے۔ اس کی ہدایت محیط عرش سے لے کر مرکز زمین تک تمام جہان کو حاصل ہوتی ہے۔ جس شخص کو رشد و ہدایت اور ایمان و معرفت حاصل ہوتے ہیں، اسی کی وساطت سے ہوتے ہیں۔ اس کے وسیلے کے بغیر براہ راست کسی کو یہ نعمت حاصل نہیں ہو سکتی۔ گویا اس کا نور ہدایت سمندر کی طرح تمام جہان کو گھیرے ہوتا ہے اور وہ ایک منجمد سمندر ہے، جو بالکل حرکت نہیں کرتا۔ جو شخص اس بزرگ کی طرف متوجہ ہوتا ہے اور اس کا مخلص ہوتا ہے یا

وہ بزرگ کسی طالب کی طرف متوجہ ہوتا ہے تو توجہ کے وقت طالب کے دل میں گویا ایک سوراخ کھل جاتا ہے، جس کی راہ اس دریا سے توجہ اور اخلاص کے موافق سیراب ہوتا ہے۔

اسی طرح جو شخص ذکر الہی میں مشغول ہے لیکن اس بزرگ (قطب ارشاد) کی طرف متوجہ نہیں مگر انکار کی وجہ سے نہیں بلکہ اس واسطے کہ وہ اسے جانتا نہیں تو بھی اسے اسی قسم کا فائدہ پہنچتا ہے۔ مگر پہلی صورت میں بہ نسبت دوسرے کے زیادہ فائدہ حاصل ہوتا ہے۔ لیکن جو ”قطب ارشاد“ کا منکر ہے یا وہ بزرگ اس سے ناراض ہے، خواہ وہ کتنا ہی ذکر الہی میں مشغول رہے، پھر بھی رشد و ہدایت کی حقیقت سے محروم رہتا ہے اور اس کا انکار اس کے فیض کا سد راہ ہوتا ہے، خواہ قطب ارشاد اسے فائدہ نہ پہنچانے کے لئے یا نقصان پہنچانے کے لئے توجہ نہ ہی کرے، ایسے شخص کو ہدایت کی حقیقت میسر نہیں ہو سکتی۔

گویا اسے رشد کی صورت حاصل ہوتی ہے، لیکن محض صورت سے کیا کام نکل سکتا ہے۔ صورت بے معنی سے بہت تھوڑا فائدہ حاصل ہوتا ہے۔ جو لوگ قطب ارشاد کے محبت و مخلص ہوتے ہیں، گو وہ ذکر الہی اور توجہ مذکور سے خالی ہی ہوں تو بھی محض محبت کی وجہ سے رشد و ہدایت کا نور پا لیتے ہیں۔

وَالسَّلَامُ عَلَىٰ مَنْ اتَّبَعَ الْهُدَىٰ وَالتَّرَمُّ مُتَابَعَةُ الْمُصْطَفَىٰ عَلَيْهِ وَ

عَلَىٰ آلِهِ الصَّلَاةُ وَالتَّسْلِيمَاتُ۔ (مکتوبات حضرت مجدد الف ثانی ج ۳ مکتوب ۱۲۳ ص ۶۶۹)

ذکر اسم ذات ”اللہ“ سے سیر عن اللہ باللہ

حضرت مجدد الف ثانی فرماتے ہیں: سیرِ اِلٰی اللہ سے مراد کسی ایک اسم الہی تک کی سیر ہے۔ جو سالک کا مبداءِ تعین ہے اور سیرِ فِی اللہ سے مراد اس اسم میں یہاں تک سیر کرنا ہے کہ اسماء و صفات اور شیون و اعتبارات کے لحاظ سے مجرد ذاتِ احدیت کی بارگاہ میں پہنچ جائے۔

یہ تقریر اس وقت درست معلوم ہوتی ہے جب کہ اسم مبارک ”اللہ“ سے مراد مرتبہ و جوب لیا جائے، جو اسماء و صفات کا جامع ہے۔ لیکن اگر اس اسم مبارک ”اللہ“ سے مراد ذاتِ محض لی جائے تو پھر سیرِ فِی اللہ بھی سیرِ اِلٰی اللہ میں داخل ہوتی ہے۔ اور اس طرح سیرِ فِی اللہ بالکل حاصل نہیں ہوتی۔ کیوں کہ آخری نقطہ میں سیر کرنا وہم و خیال میں نہیں آ سکتا۔

اس نقطے پر پہنچ کر بلا توقف جہان کی طرف لوٹنا ہوتا ہے۔ جیسے سیرِ عَنِ اللہ بِاللہ کہتے ہیں۔ یہ شناختِ آخری سے آخری نقطہ تک کے واصلوں کے لئے مخصوص ہے۔ میرے سوا کسی ولی اللہ نے اس شناخت کے بارے میں کچھ نہیں کہا۔ اللہ تعالیٰ جسے چاہتا ہے، اپنی طرف چن لیتا ہے۔ اللہ کا شکر ہے۔
وَالسَّلَامُ عَلٰی سَيِّدِ الْمُرْسَلِينَ مُحَمَّدٍ وَّ اِلٰهِ الْجَمْعَيْنِ اَبَدًا لَا بَدِيْنِ۔

(مکتوبات امام ربانی مجدد الف ثانی ج ۳ مکتوب ۱۲۳ ص ۶۷۱)

نماز میں لطائف ستہ بارگاہِ الہی کی طرف متوجہ ہوتے ہیں

حضرت امام ربانی مجدد الف ثانی فرماتے ہیں: نہایت النہایت (آخری مقام) واصل رجوع قہقری کے (اٹے پاؤں واپس آتے) وقت نچلے سے نچلے مقام میں اتر آتے ہیں، یہی نچلے سے نچلے مقام میں اُتر آنا ہی اس بات کی تصدیق کرتا ہے کہ وہ اعلیٰ سے اعلیٰ اور آخری سے آخری مقام تک ترقی کر چکے ہیں۔

جب نزول اس خصوصیت سے وقوع میں آتا ہے تو صاحب رجوع ہمہ تن عالم اسباب کی طرف متوجہ ہوتا ہے۔ یہ نہیں ہوتا کہ اس کا کچھ حصہ بارگاہِ الہی کی طرف متوجہ ہو اور کچھ خلقت کی طرف۔ کیوں کہ ایسی حالت اس بات کو ظاہر کرتی ہے کہ وہ آخری سے آخری مقام تک نہیں پہنچا۔ نیز اسے نچلے سے نچلے مقام تک نزول بھی حاصل نہیں ہوا۔

اب اصل بات کو بیان کرتا ہوں۔ وہ یہ کہ نماز پڑھتے وقت جو کہ مومن کے لئے معراج ہے، صاحب رجوع کے تمام لطائف بارگاہِ الہی کی طرف متوجہ ہوتے ہیں۔ اور نماز سے فارغ ہو کر بالکل خلقت کی طرف۔ لیکن فرائض و سنن ادا کرتے وقت چھ لطیفے بارگاہِ الہی کی طرف متوجہ ہوتے ہیں اور نفل ادا کرتے وقت صرف عمدہ سے عمدہ لطیفے، ممکن ہے کہ حدیث ”لِیْ مَعَ اللّٰهِ وَقُتْ“ کا اشارہ اس خاص وقت کی طرف ہو جو نماز سے مخصوص ہے اور اس اشارہ کا قرینہ

تین حدیث ”قُرَّة عَيْنِي فِي الصَّلَاةِ“ (مجھے نماز میں آنکھوں کی ٹھنڈک حاصل ہوتی ہے)۔ اس قرینے کے علاوہ کشف صحیح اور الہام صریح بھی اس بارے میں مجھے ہوا ہے۔
(مکتوبات مجدد الف ثانی ج ۳ مکتوب ۱۲۳ ص ۶۷۲)

انسان کے سات لطیفوں کے موافق سات قدم

حضرت مجدد الف ثانی شیخ احمد سرہندیؒ لکھتے ہیں: میرے مخدوم! یہ راہ جس کے طے کرنے کے ہم درپے ہیں، انسان کے سات لطیفوں کے موافق سب سات قدم ہیں۔ دو قدم ”عالم خلق“ میں ہیں، جن کا تعلق قالب اور نفس کے ساتھ ہے اور پنج قدم ”عالم امر“ میں ہیں، جو ① قلب، ② روح، ③ سر، ④ خفی، ⑤ اخفی کے ساتھ وابستہ ہیں۔ اور ان سات قدموں میں سے ہر ایک قدم میں دس ہزار پردے پھاڑنے پڑتے ہیں۔ خواہ وہ پردے نورانی ہوں یا ظلمانی۔

إِنَّ لِلَّهِ سَبْعِينَ أَلْفَ حِجَابٍ مِنْ نُورٍ وَ ظُلْمَةٍ

تحقیق اللہ تعالیٰ کے لئے ستر ہزار پردے نور اور ظلمت کے ہیں۔

اور پہلے قدم میں جو عالم امر میں لگاتے ہیں، تجلی افعال ظاہر ہوتی ہے۔ اور دوسرے قدم پر تجلی صفات اور تیسرے قدم پر تجلیات ذاتیہ کا شروع آ جاتا ہے۔ علیٰ ہذا القیاس درجوں کے تفاوت کے لحاظ سے ترقی ہو جاتی ہے۔ جیسے کہ اس راستہ کے سالکوں پر مخفی نہیں ہے اور ان سات قدموں میں سے ہر ایک قدم

پر اپنے آپ سے دور ہو جاتا ہے اور حق تعالیٰ کے نزدیک ہوتا جاتا ہے۔ حتیٰ کہ ان قدموں کے تمام ہونے تک قرب بھی پورا ہو جاتا ہے۔ پھر اس کے بعد فناء بقاء سے مشرف ہوتے ہیں اور ولایت خاصہ کے درجہ تک پہنچ جاتے ہیں۔
(مکتوبات مجدد الف ثانی دفتر اول مکتوب ۵۷)

منصب قیوم (یعنی منصب وزارت قیومیت)

حضرت مجدد الف ثانی شیخ احمد سرہندیؒ لکھتے ہیں:

(۱) اللہ تعالیٰ فرماتے ہیں: ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا فَمِنْهُمْ ظَالِمٌ لِنَفْسِهِ وَمِنْهُمْ مُقْتَصِدٌ وَمِنْهُمْ سَابِقٌ بِالْخَيْرَاتِ بإذنِ اللَّهِ ذَلِكَ هُوَ الْفَوْزُ الْكَبِيرُ (سورۃ فاطر آیت ۳۳)

ترجمہ: پھر یہ کتاب ہم نے ان لوگوں کے ہاتھوں میں پہنچائی جن کو ہم نے اپنے بندوں میں سے پسند فرمایا۔ پھر بعض تو ان میں اپنی جانوں پر ظلم کرنے والے ہیں اور بعض ان میں متوسط درجہ کے ہیں اور بعض ان میں سے وہ ہیں جو خدائی توفیق سے نیکیوں میں ترقی کئے جاتے ہیں۔ یہ بڑا فضل ہے۔

(۲) اور فرماتے ہیں: إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ إِنَّهُ كَانَ ظَلُومًا جَهُولًا (سورۃ احزاب آیت ۷۲)

ترجمہ: ہم نے یہ امانت آسمانوں اور زمین اور پہاڑوں کے سامنے پیش کی

تھی۔ سوانہوں نے اس کی ذمہ داری سے انکار کر دیا اور اس سے ڈر گئے۔

اور انسان نے اس کو اپنے ذمہ لے لیا اور وہ ظالم ہے اور جاہل ہے۔

ان دونوں آیتوں کی مراد اللہ تعالیٰ ہی جانتا ہے لیکن ہم تاویل بیان کرتے

ہیں، جو ہم پر ظاہر ہو گئی ہے۔ رَبَّنَا لَا تُؤَاخِذْنَا اِنْ نَسِينَا اَوْ اَخْطَاْنَا

محسوس ہوتا ہے کہ بالفرض اگر اس بارِ امانت کو آسمانوں اور زمین اور

پہاڑوں کے حوالے بھی کرتے تو ٹکڑے ٹکڑے ہو جاتے اور ان کا کچھ اثر باقی نہ

رہتا۔ وہ امانت اس فقیر کے خیال میں نیابت کے طور پر تمام اشیاء کی قیومیت

ہے۔ جو انسان کامل کے ساتھ مخصوص ہے۔ یعنی انسان کامل کا معاملہ یہاں تک

پہنچ جاتا ہے کہ اس کو خلافت کے حکم سے تمام اشیاء کا قیوم بنا دیتے ہیں۔ اور تمام

مخلوق کو تمام ظاہری باطنی کمالات کا افاضہ اور بقا اسی کے ذریعے پہنچاتے ہیں۔

اگر فرشتہ ہے تو وہ بھی اسی کے ساتھ متوسل ہے۔ اگر جن وانس ہے تو وہ بھی

اسی کے ساتھ وسیلہ پکڑتا ہے۔ غرض حقیقت میں تمام اشیاء کی توجہ اسی طرف ہوتی

ہے۔ اور سب اسی کی طرف متوجہ ہوتے ہیں۔ خواہ وہ اس امر کو جانیں یا نہ جانیں۔

”اِنَّهُ كَانَ ظَلُومًا“ یعنی اپنی جان پر یہاں تک ظلم کرتا ہے کہ اپنے وجود

اور توابع وجود کا نام و نشان اور اثر و حکم باقی نہیں چھوڑتا۔ واقعی جب تک اس

طرح کا حکم نہ کرے، بارِ امانت کے لائق نہیں ہو سکتا۔

”جَهْلُولًا“ یعنی اس قدر جاہل ہے کہ اس کو اپنے مطلوب کا علم و ادراک

نہیں بلکہ ادراک سے عاجز ہونا اور علم سے جاہل ہونا اس کا مقصود ہے۔ یہ عجز و

جہل اس مقام میں کمال معرفت ہے۔ کیوں کہ سب سے زیادہ جاہل اس مقام میں سب سے زیادہ عارف ہوتا ہے۔ اور جو سب سے زیادہ عارف ہوگا، وہی بارِ امانت کے لائق ہوگا۔

یہ دونوں صفیں گویا بارِ امانت کے اٹھالینے کا باعث ہیں۔ یہ عارف جو اشیاء کی قیومیت کے مرتبہ سے مشرف ہوا ہے، وزیر کا حکم رکھتا ہے۔ جس کی طرف تمام مخلوقات کے ضروری کام اور معاملات راجع ہیں۔ انعام اگرچہ بادشاہ کی طرف سے ہیں، مگر وزیر کے ذریعے پہنچتے ہیں۔

(مکتوبات امام ربانی مجدد الف ثانی ج ۲ کتب ۷۷)

خادم الہی

منصب صدیق..... مقام صدیقیت

حضرت شاہ ولی اللہ محدث دہلوی رحمۃ اللہ علیہ فرماتے ہیں: ”صدیق کے معنی بڑا سچا اور شریعت میں ایک خاص مرتبہ ہے، جس کی سرحد نبوت کی سرحد سے ملی ہوئی ہے۔“

(ازالہ الخلفاء ص ۱۲ از شاہ ولی اللہ محدث دہلوی)

(۲) حضرت شاہ ولی اللہ محدث دہلوی نے اپنے والد ماجد حضرت شاہ عبدالرحیم کے خواب کا تذکرہ اپنی کتاب انفاس العارفین میں یوں کیا ہے: ”پس آنحضرت صلی اللہ علیہ وسلم نے میری روح کو اپنی روح میں لے لیا اور مقام صدیقیت جو ولایت کی انتہاء ہے، سے گذار دیا۔“ (انفاس العارفین ص ۷۳ از شاہ ولی اللہ محدث دہلوی)

مقام ولایت.....مقام شہادت.....مقام صدیقیت

حضرت مجدد الف ثانیؒ لکھتے ہیں: اللہ تعالیٰ نے محض اپنی بے حد عنایت سے کمالات کے درجوں میں ترقیات بخشی ہیں۔ ”مقام ولایت سے اوپر مقام شہادت ہے اور ولایت کو شہادت سے وہی نسبت ہے جو تجلی صوری کی تجلی ذاتی سے۔ بلکہ ولایت و شہادت کا درمیانی بُعد ان دونوں تجلیوں کے درمیانی بُعد سے کئی درجے زیادہ ہے۔ اور مقام شہادت سے اوپر مقام صدیقیت ہے۔ اگر وہ فرق جو ان دونوں مقاموں کے درمیان ہے، وہ نہ تو کسی عبارت سے تعبیر کیا جاسکتا ہے اور نہ کسی اشارہ سے بیان کیا جاسکتا ہے۔ اور اس مقام سے اوپر سوائے مقام نبوت علیٰ صاحبہا الصلوٰۃ و التسلیمات کے اور کوئی مقام نہیں ہے۔ ممکن نہیں کہ مقام صدیقیت اور نبوت کے درمیان کوئی مقام ہوا ہو بلکہ محال ہے۔

(مکتوبات مجدد الف ثانی دفتر اول مکتوب ۱۸ ص ۴۲)

راہ سلوک میں ترقی مراتب.....ذکر، تلاوت، قرآن اور نماز

حضرت امام ربانیؒ فرماتے ہیں: اَلْحَمْدُ لِلّٰہِ وَ سَلَامٌ عَلٰی عِبَادِہِ الَّذِیْنَ اصْطَفٰی! اس راہ کے مبتدی طالب کے لئے ذکر کرنا ضروری ہے۔ کیوں کہ اس کی ترقی ذکر کے تکرار پر وابستہ ہے بشرطیکہ شیخ کامل مکمل سے اخذ کیا ہو۔ اور اگر اس شرط کے ساتھ نہ ہو تو وہ ابرار کے اوراد کی قسم

سے ہے، جس کا نتیجہ صرف ثواب ہے۔ اس سے قرب کا وہ درجہ جو مقررین کو حاصل ہوتا ہے، حاصل نہیں ہوتا۔ اور یہ جو کہا کہ ابرار کے اوراد کی قسم سے ہے، اس لئے ہے کہ ہو سکتا ہے کہ حق تعالیٰ کا فضل شیخ کے وسیلہ کے بغیر کسی طالب کی تربیت کرے اور ذکر کا تکرار اس کو مقربوں میں سے بنا دے۔ بلکہ جائز ہے کہ ذکر کے تکرار کے بغیر اس کو قرب کے مراتب سے مشرف کر دے۔ اور اپنے اولیاء میں سے بنا لے۔ اور یہ شرط اکثر کے اعتبار سے ہے اور حکمت و عادت کے موافق ہے۔ جب اللہ تعالیٰ کے فضل سے وہ معاملہ جو ذکر سے وابستہ ہے، پورا ہو جاتا ہے اور نفسانی خواہشات کے معبودوں کی گرفتاری سے نجات حاصل ہو جاتی ہے۔ اور نفس امارہ مطمئن ہو جاتا ہے تو اس وقت ترقی ذکر کرنے سے حاصل نہیں ہوتی۔ اس مقام پر ذکر، ابرار کے اوراد کا حکم پیدا کر دیتا ہے۔

قرب کے مراتب

اس مقام پر قرب کے مراتب قرآن مجید کی تلاوت اور نماز کو طولِ قرأت کے ساتھ ادا کرنے پر وابستہ ہیں۔ اور اوّل اوّل جو ذکر کرنے سے میسر ہوتا تھا، اس وقت قرآن مجید کی تلاوت اور خاص کر نماز کی قرأت میں حاصل ہو جاتا ہے۔ غرض اس وقت ذکر تلاوت کا حکم پیدا کر لیتا ہے۔

جو اوّل اوّل ابرار کے اوراد کی قسم سے تھا اور تلاوت ذکر کا حکم پیدا کر لیتی ہے جو ابتداء و وسط میں قربات (یعنی اسباب قرب) میں سے تھی۔ عجیب معاملہ ہے۔ اس وقت اگر ذکر کو قرأت قرآن کے طور پر تکرار کیا جاتا ہے جو آیات

قرآنی کے پاک کلمات میں سے ہے اور ”اَعُوْذُ“ سے شروع کیا جاتا ہے، تو وہی فائدہ دیتا ہے جو قرآن کی تلاوت سے حاصل ہوتا ہے۔ اور اگر قرأت کے طور پر تکرار نہ کیا جائے تو ابرار کے عمل کی طرح ہے۔

ہر عمل کے لئے مقام و موسم ہے

ہر عمل کے لئے مقام و موسم ہے کہ اگر وہ عمل اس موسم میں بجا لائیں تو حسن و ملاحت پیدا کرتا ہے۔ اور اگر موسم میں ادا نہ کیا جائے تو اکثر اوقات وہ عمل سراسر خطاء ہوتا ہے، اگرچہ حسنہ اور نیک ہو۔ جیسے تشہد کے وقت فاتحہ، اگرچہ ”ام الکتاب“ ہے، کا پڑھنا سراسر خطاء ہے۔ پس اس راہ میں پیر اور اس کی تعلیم ضروری ہے۔ وَبِذُوْنِهٖ خَرُّطُ الْقَتَادِ (ورنہ بے فائدہ تکلیف ہے)۔ وَالسَّلَامُ عَلٰی مَنْ اَتَّبَعَ الْهُدٰی۔ (مکتوبات امام ربانی مجدد الف ثانی ج ۳ مکتوب ۲۵)

لطائف ستہ

لطائف ستہ حسب ذیل ہیں (بجز نفس کے، کہ وہ عالم خلق سے ہے، باقی سب عالم امر سے ہیں):

رنگ	مقام	غذا یا نفل	لطائف کا نام	
سرخ	بائیں زیر پستان	ذکر	قلب	۱
سفید	دائیں زیر پستان	حضور	روح	۲

۳	سر	مکاشفہ ملکوت	مابین قلب و روح	سبز
۴	خفی	مشاہدہ فناء	مابین سینہ	نیلا
۵	اخفی	معائنہ فناء الفناء	ام الدفاع	سیاہ
۶	نفس	غفلت	زیر ناف	زرد

لطائف ستہ کشف سے دریافت ہوئے ہیں اور ان کے توحید و تعدد میں اختلاف ہوا ہے لیکن ان کے افعال خاصہ سے ظاہراً اُن کے تعدد پر استدلال ممکن ہے۔ نفس بقیہ لطائف کے مضاد ہے اور باقی لطائف آپس میں متناسب ہیں۔ اور ہر تحتانی رتبہ فوقانی کے لئے حمد ہے اور فوقانی تحتانی پر مشتمل ہے۔ اسی لئے فوقانی ذا کر و جاری ہونے سے تحتانی بھی ذا کر و جاری ہو جاتا ہے۔ بعض نے (تعیین مقامات میں) کچھ اختلاف بھی کیا ہے اور وجہ اختلاف کشف ہے۔ کیوں کہ جملہ لطائف مثل مرایا متعاکسہ (آئینے جن میں عکس نظر آتا ہے) کے ہیں۔ جس شخص کو جہاں کسی لطیفہ کا نور نظر آیا، اُس نے وہیں اس کا مقام سمجھ لیا اور کسی کو مقام اصلی مکشوف ہوا۔ لطائف کی تحقیق مبسوط کا اگر شوق ہو تو ”رسالہ القطائف من اللطائف“ کا مطالعہ کیا جائے۔

(شریعت و طریقت از مولانا اشرف علی صاحب تھانوی ص ۳۶۶ بحوالہ مبادی التصرف ص ۱۱)

لطائف ستہ

حضرت خواجہ بہاؤ الدین نقشبندی قدس سرہ فرماتے ہیں: ہر ایک شیخ کے

آئینے کے دورُخ ہوتے ہیں لیکن میرے آئینے کے چھ رُخ ہیں۔ واضح رہے کہ آئینہ سے مراد عارف کا دل ہے جو روح اور نفس کے مابین برزخ (وسیلہ) ہے۔ آئینے کے دورُخوں سے مراد ایک رُخ روح کا اور دوسرا نفس کا لیا ہے۔

جس وقت مشائخ مقام قلب پر پہنچتے ہیں تو ان دونوں رُخوں سے وہ علوم و معارف جو قلب کے مناسب ہوتے ہیں، منکشف ہونے لگتے ہیں۔ برخلاف اس کے حضرت خواجہ نقشبندی قدس اللہ سرہ العزیز کے طریقہ میں ہدایت ہی میں نہایت مندرج ہے۔ اس طریقہ میں آئینہ کے چھ رُخ ہو جاتے ہیں۔ اس کی مفصل حقیقت یہ ہے کہ اس طریقہ عالیہ کے بزرگوں پر منکشف ہوا ہے کہ جو کچھ تمام افراد انسانی میں ثابت ہے وہ چھ لطیفوں سے اکیلے دل میں متحقق ہے۔ ان چھ لطیفوں سے مراد ① نفس، ② قلب، ③ روح، ④ سر، ⑤ خفی، ⑥ اخفی لیے ہیں۔ باقی تمام مشائخ کی سیر قلب کے ظاہر تک محدود ہے لیکن نقشبندیہ بزرگوں کی سیر قلب کے باطن تک بلکہ اس سیر کے ذریعے اس کے اندرونی سے اندرونی نقطے تک ہے۔ اور انہیں ان چھ لطیفوں کے علوم و معارف مقام قلب میں منکشف ہوتے ہیں۔ جو مقام قلب کے مناسب ہیں۔

(مکتوبات مجدد الف ثانی ج ۳ مکتوب ۱۲۲ ص ۶۷۶)

منصب عبد..... مرتبہ مقام عبدیت

انسانی پیدائش سے مقصود وظائفِ بندگی کا ادا کرنا ہے۔ اور اگر ابتداء و

وسط میں کسی کو عشق و محبت دیا جائے تو اس سے مقصود ماسوی اللہ سے اس کا قطع تعلق کرنا ہے۔ کیوں کہ عشق و محبت بھی ذاتی مقصود نہیں ہیں۔ بلکہ مقام عبودیت کے حاصل ہونے کا ذریعہ ہیں۔

انسان اللہ تعالیٰ کا بندہ اس وقت ہوتا ہے جب کہ ماسوی اللہ کی گرفتاری اور بندگی سے پورے طور پر خلاصی پا جائے اور عشق و محبت صرف انتفاع کا وسیلہ ہیں۔ اسی واسطے مراتب ولایت میں سے نہایت کا مرتبہ مقام عبودیت ہے اور ولایت کے درجوں میں مقام عبودیت سے اوپر کوئی مقام نہیں۔

(مکتوبات امام ربانی مجدد الف ثانی ج ۱ مکتوب ۳۰)

عالم کبیر اور عالم صغیر سے مراد

حضرت مجدد الف ثانی فرماتے ہیں: اس موقع پر بعض معارف عالیہ کا معلوم کرنا ضروری ہے۔ تاکہ ان کے ذریعے واضح ہو جائے کہ نہایت النہایت اور غایت الغایت سے کیا مراد ہے۔ میں ان معارف کو بتوفیق الہی بیان کرتا ہوں۔ وہ یہ ہے کہ جو کچھ عالم کبیر میں مفصل طور پر ظاہر کیا گیا ہے۔ وہ عالم صغیر میں مجمل طور پر ظاہر ہوتا ہے۔

عالم صغیر سے میری مراد انسان ہے۔ پس جب عالم صغیر کو صیقل کر کے منور کر لیا جاتا ہے تو اس میں آئینہ کی طرح عالم کبیر کی تمام چیزیں مفصل دکھائی دینے لگتی ہیں۔ کیوں کہ صیقل اور منور کرنے سے اس کا احاطہ وسیع ہو جاتا ہے۔

اس وقت صغیر کا لفظ اس پر عائد نہیں ہوتا اور یہی حالت اس دل کی ہے، جس کو عالم صغیر سے وہی نسبت ہے جو عالم صغیر کو عالم کبیر سے ہے۔

جب دل کو صیقل کیا جاتا ہے اور اس سے تاریکی دور ہو جاتی ہے تو اس میں بطریق آئینہ عالم صغیر کی تمام چیزیں مفصل دکھائی دینے لگتی ہیں اور یہی نسبت قلب القلب اور قلب میں ہوتی ہے جو قلب اور عالم صغیر میں ہوتی ہے۔

جب قلب کا تصفیہ کر لیا جاتا ہے تو اس میں تمام چیزیں مفصل طور پر دکھائی دینے لگتی ہیں۔ علیٰ ہذا القیاس دل تیسرے اور چوتھے اور پانچویں مرتبے میں بہ سبب صقالت و نورانیت سابقہ مراتب کی تمام چیزوں کو مفصلاً دکھلانے لگتا ہے۔ اسی طرح جو دل پانچویں مرتبہ میں بسیط محض اور ناقابل اعتبار ہوتا ہے جب اسے پورے طور پر صیقل کیا جاتا ہے تو اس میں عالم کبیر، صغیر اور بعد کے باقی تمام عوالم کی چیزیں مفصلاً دکھائی دینے لگتی ہیں۔

سو وہ تنگ لیکن سب سے فراغ اور بسیط سے بسیط نہایت چھوٹا لیکن سب سے بڑا ہے۔ اس وصف کی کوئی اور چیز اللہ تعالیٰ نے پیدا نہیں کی۔ اس لطیفہ بدیعہ سے بڑھ کر کوئی چیز اللہ تعالیٰ سے مناسبت نہیں رکھتی۔ اسی واسطے اللہ تعالیٰ نے حدیث قدسی میں فرمایا ہے:

لَا يَسْعُنِي أَرْضِي وَلَا سَمَائِي وَلَكِنْ يَسْعُنِي قَلْبُ عَبْدٍ

(مکتوبات امام ربانی مجدد الف ثانی ج ۳ مکتوب ۱۲۲ ص ۶۷۷)

الْمُؤْمِنِ

ترجمہ: میرے آسمان اور میری زمین میں میری گنجائش نہیں۔ میں صرف اپنے مومن بندے کے دل میں سما سکتا ہوں۔

عالم کبیر اگرچہ بلحاظ ظہور نہایت وسیع ہے اور اس کی کثرت و تفصیل کی وجہ سے اسے اس چیز کے ساتھ جس میں کثرت و تفصیل بالکل نہ ہو، کوئی مناسبت نہیں۔ وہ تنگ لیکن بہت وسیع ہے۔ اور بسیط الالبط ہے۔ بہت ہی تھوڑا ہے لیکن ساتھ ہی بہت ہی کثیر بھی ہے۔

جب وہ عارف جو بلحاظ معرفت مکمل اور از روئے شہود اکمل ہو اس مقام پر پہنچتا ہے جو عزیز الوجود اور شریف رتبہ ہے تو وہ عارف تمام جہان اور اس کے ظہورات کے لئے بمنزلہ قلب (دل) ہو جاتا ہے۔ تب اسے ولایت محمدیہ حاصل ہوتی ہے۔ اور دعوتِ مصطفویہ سے مشرف ہوتا ہے۔ قطب، اوتاد اور ابدال سبھی اُس کی ولایت کے دائرہ کی تحت میں داخل ہوتے ہیں اور ہر قسم کے

۱..... اس حدیث قدسی سے مراد: ① مراد اس گنجائش سے مرتبہ وجوب کی صورت ہے نہ کہ حقیقت۔ کیوں کہ حلول و ہاں محال ہے۔ (مکتوبات امام ربانی مجدد الف ثانی ج ۱ مکتوب ۹۵ ص ۲۹۵) ② اس حدیث سے معلوم ہوا کہ کامل ظہور مومن کے قلب کے ساتھ مخصوص ہے۔ اس کے سوا کسی اور کو یہ دولت حاصل نہیں۔ ہاں زمین و آسمان اس وسعت کی قابلیت نہیں رکھتے۔ یہ وسعت مومن آدمی کے دل کو حاصل ہے جو اس دولت کے لئے مستعد ہے۔ پس وسعت قلبی کا حصہ زمین و آسمان کے اعتبار سے ہے نہ کہ ان تمام مصنوعات کے اعتبار سے جو عرش کو بھی شامل ہیں کہ حدیث قدسی کے مفہوم کے برخلاف متصور ہو۔ (مکتوبات امام ربانی مجدد الف ثانی ج ۲ مکتوب ۶ ص ۲۵۹)

اولیاء اللہ مثلاً افراد و آحاد سبھی اس کے انوارِ ہدایت کے تحت مندرج ہیں۔ کیوں کہ وہ جناب رسول اللہ ﷺ کا نائب منائب اور حبیب الہی کی ہدایت سے ہدایت یافتہ ہوتا ہے۔ یہ عزیز الوجود اور شریف نسب مرادوی میں سے کسی ایک سے مخصوص ہوتی ہے۔ مریدین کو یہ کمال نصیب نہیں ہوتا۔ یہ بڑی نہایت اور آخری غایت ہے۔ اس کے اوپر کوئی کمال نہیں۔ اور اس سے عمدہ کوئی بخشش نہیں۔ خواہ اس قسم کا عارف ہزار سال بعد پایا جائے تو بھی غنیمت ہے۔ اس کی برکت مدید اور عرصہ بعید تک جاری رہتی ہے۔ ایسے عارف کا کلام بمنزلہ دوا اور اس کی نظر بمنزلہ شفا ہوتی ہے۔ اس آخری امت میں سے ان شاء اللہ حضرت مہدی موعود اس نسبت شریفہ پر پائے جائیں گے۔ یہ اللہ تعالیٰ کا فضل ہے جسے چاہے عطا فرمائے۔ اور اللہ تعالیٰ صاحب فضل عظیم ہے۔ یہ دولت عظمیٰ سلوک و جذبہ کے دونوں رستے بالترتیب و بالتفصیل طے کرنے سے وابستہ ہے۔ نیز فنائے اتم اور بقائے اکمل کو ایک ایک درجہ کر کے حاصل کرنے پر منحصر ہے۔ سو یہ باتیں جناب رسول سرور کائنات ﷺ کی فرمانبرداری کے بغیر نصیب نہیں ہو سکتیں۔..... الخ

(مکتوبات امام ربانی مجدد الف ثانی ج ۳ مکتوب ۱۲۲ ص ۶۷۶)

ہمزاد شیطان

حضرت مجدد الف ثانی شیخ احمد سرہندیؒ فرماتے ہیں: حدیث میں آیا ہے کہ کوئی بنی آدم نہیں جس کا ساتھی ایک جن نہ ہو۔ صحابہؓ نے عرض کیا: یا رسول اللہ

ﷺ! آپ ﷺ کا ساتھی بھی جن ہے؟ فرمایا: ہاں! لیکن اللہ تعالیٰ نے مجھے اس پر طاقت دی ہے کہ میں اس کی شر سے سالم بچا ہوا ہوں۔

یہ معنی اس صورت میں ہے کہ لفظ ”فَاسْلِمَ“ جو حدیث میں واقع ہے، اس کو صیغہ متکلم سے روایت کیا جائے۔ اور اگر صیغہ ماضی سے روایت کیا جائے تو اس کے معنی اس طرح ہوں گے:

”میرا ساتھی مسلمان ہو گیا ہے۔“

یہ اخیر کے معنی مشہور ہیں اور اس کے مسلمان ہونے یا مرنے سے مراد اس کی تابعداری نہ کرنا اور اس کو ذلیل و خوار رکھنا ہے۔

(مکتوبات امام ربانی مجدد الف ثانی ج ۳ مکتوب ۳۳)

شیطان سراسر فتنہ ہے

حضرت مجدد الف ثانی سے سوال کیا گیا:

سوال: آدمی باوجود عقل و فراست کے اس شیطان کا مغلوب کیوں ہو جاتا ہے؟ اور اس کی بُری رہنمائی کی طرف کیوں جلدی کرتا ہے؟

حضرت مجدد الف ثانی اس کے جواب میں فرماتے ہیں:

جواب: شیطان سراسر فتنہ و بلا ہے۔ حق تعالیٰ نے بندوں کے امتحان اور آزمائش کے لئے مسلط کیا ہے۔ اور اس کو ان کی نظر سے چھپا دیا ہے۔ اور اُس کے احوال پر ان کو اطلاع نہیں دی۔ اور اُس کو ان کے احوال سے واقف

کر دیا اور ان کے رگ و ریشہ میں خون کی طرح جاری کیا ہے۔ وہ بڑا ہی سعادت مند ہے جو اللہ تعالیٰ کی حفاظت سے ایسی بلا کے مکر و فریب سے محفوظ رہے۔ باوجود اس تسلط کے اللہ تعالیٰ نے قرآن مجید میں اس کے مکر اور کید کو ضعیف فرمایا ہے۔

إِنَّ كَيْدَ الشَّيْطَانِ كَانَ ضَعِيفًا
(سورۃ النساء آیت ۷۶)

ترجمہ: واقع میں شیطانی تدبیر لچر ہوتی ہے۔

اور سعادت مندوں کو دلیر کر دیا ہے۔ ہاں! اللہ تعالیٰ کی مدد سے شیطان باوجود اس تسلط کے لومڑی کا حکم رکھتا ہے۔ اور اُس کے فضل کی امداد کے بغیر پھاڑنے والا شیر ہے۔

جواب ۲: دوسرا جواب یہ ہے کہ شیطان انسان کی خواہشات کی راہ سے آتا ہے اور اس کو مشتبہات کی طرف رہنمائی کرتا ہے۔ اور نفس امارہ کی مدد سے جو گھر کا دشمن ہے، آدمی پر غلبہ پاتا ہے۔ اور اس کو اپنا فرماں بردار بنا لیتا ہے۔ شیطان کا مکر فی حد ذاتہ ضعیف ہے۔ لیکن خانگی دشمن کی مدد سے اپنا کام کر جاتا ہے۔ درحقیقت ہماری بلا ہمارا نفس امارہ ہی ہے جو ہمارا جانی دشمن ہے۔ اس کمینہ کے سوا کوئی بھی اپنے آپ کا دشمن نہیں۔ باہر کا دشمن اسی کی مدد سے اپنا کام کرتا ہے۔

پس اول اپنے نفس کا سر کاٹنا چاہیے۔ اور اس کی تابعداری کو چھوڑنا چاہیے۔ اور اس کو ذلیل و خوار کرنا چاہیے۔ اسی جہاد کے ضمن میں

(شیطان) بھائی کا سر بھی کٹ جائے گا۔ اور وہ بھی ذلیل و خوار ہو جائے گا۔ راستہ پر چلنے والے انسان کا حجاب اس کا اپنا ہی نفس ہے۔ اور بھائی (شیطان) بحث سے خارج ہے، جو دور سے شرارتوں کی طرف دعوت کرتا ہے۔ اور سیدھے راستے سے ٹیڑھے راستہ کی طرف بلاتا ہے۔ جب نفس تابع ہو جائے تو پھر بیرونی دشمن اللہ تعالیٰ کی مدد سے بآسانی دفع ہو جاتا ہے۔

إِنَّ عِبَادِي لَيْسَ لَكَ عَلَيْهِمْ سُلْطَانٌ (سورہ بنی اسرائیل آیت ۶۵)

ترجمہ: میرے بندوں پر تیرا غلبہ نہیں۔

ان بندوں کے لئے بشارت ہے جو نفس کی غلامی سے آزاد ہو کر معبود حقیقی کی عبادت میں مشغول ہیں۔ (مکتوبات مجدد الف ثانی ج ۳ مکتوب ۳۳)

وَالْحَمْدُ لِلَّهِ أَوْلَا وَأَجْزَا وَالصَّلَاةُ وَالسَّلَامُ عَلَى نَبِيِّهِ لَا إِلَهَ إِلَّا هُوَ

خادم اہل سنت عبدالوحید الحق

اوڈھروال تحصیل و ضلع چکوال

۳۰ ربیع الاول ۱۴۳۱ھ ۱۷ مارچ ۲۰۱۰ء

☆☆☆☆

سکیٹنگ ۛ کمپوزنگ ۛ ڈیزائننگ ۛ پروف ریڈنگ ۛ کلرپرینٹنگ ۛ ہانسڈنگ

اسلامی لٹریچر اور کتب کی بہترین کمپوزنگ اور پرنٹنگ کے لئے، نیز ہر قسم کے اشتہارات اور ایڈورٹائزنگ کے لئے رجوع کریں

النور پرنٹنگ ڈب مارکیٹ پنوال روڈ چکوال 0334-8706701 zedemm@yahoo.com